

18. ನಯಾ ಕಾಶ್ಮೀರದಲ್ಲಿ ಬದಲಾವಣೆ ಪರ್ವ

ಜಮ್ಮು ಮತ್ತು ಕಾಶ್ಮೀರಕ್ಕೆ ನೀಡಿದ ವಿಶೇಷ ಸ್ಥಾನಮಾನವನ್ನು ರದ್ದುಪಡಿಸಿ ಒಂದು ವರ್ಷ ಪೂರ್ಣಗೊಳ್ಳಲಿದೆ. ಈ ನಡುವೆ ಅಲ್ಲಿನ ಆಡಳಿತವು ಹತ್ತು ಹಲವು ಕ್ಷೇತ್ರಗಳಲ್ಲಿ ಗಮನಾರ್ಹ ಬದಲಾವಣೆ ತಂದಿದೆ. ವಿಶೇಷವಾಗಿ ಆರೋಗ್ಯ ಕ್ಷೇತ್ರ, ಆಡಳಿತದಲ್ಲಿ ನೆಮ್ಮದಿ ಹಾಗೂ ಪ್ರಜಾಪ್ರಭುತ್ವ ವಿಕೇಂದ್ರೀಕರಣದ ಮೇಲೆ ಕೇಂದ್ರೀಕರಿಸಿದೆ.

ಆಡಳಿತದ ಸಾಧನೆಗಳನ್ನು ಪಟ್ಟಿ ಮಾಡಿರುವ ಅಧಿಕಾರಿಗಳು ಇದು 'ನಯಾ ಕಾಶ್ಮೀರ' ಪರಿಕಲ್ಪನೆಯನ್ನು ಅಳವಡಿಸಿಕೊಂಡಿದೆ. ಸಾಮಾಜಿಕ ವಲಯದಲ್ಲಿ ಅಭಿವೃದ್ಧಿ, ಆರ್ಥಿಕ ಪುನರುಜ್ಜೀವನ, ಸ್ವಚ್ಛ ಭಾರತ್ ಮಿಷನ್ ಅನುಷ್ಠಾನ ಹಾಗೂ ಕೌಶಲಾಭಿವೃದ್ಧಿ ಮತ್ತು ಉದ್ಯೋಗವನ್ನು ಖಾತ್ರಿ ಪಡಿಸಿದೆ ಎಂದು ಹೇಳಿದ್ದಾರೆ.

ಕಳೆದ ವರ್ಷ ಆಗಸ್ಟ್ 5ರಂದು ಕೇಂದ್ರವು ರಾಜ್ಯದ ವಿಶೇಷ ಸ್ಥಾನಮಾನವನ್ನು ರದ್ದುಗೊಳಿಸಿ, ಲಡಾಖ್ ಹಾಗೂ ಜಮ್ಮು ಮತ್ತು ಕಾಶ್ಮೀರ ಎಂಬ ಎರಡು ಕೇಂದ್ರಾಡಳಿತ ಪ್ರದೇಶಗಳಾಗಿ ವಿಭಜನೆ ಮಾಡಿತ್ತು. ಎರಡು ಹೊಸ ಕೇಂದ್ರಾಡಳಿತ ಪ್ರದೇಶಗಳು ಕಳೆದ ವರ್ಷ ಅಸ್ತಿತ್ವಕ್ಕೆ ಬಂದವು.

ಜಮ್ಮು - ಕಾಶ್ಮೀರದಲ್ಲಿ ತಾರತಮ್ಯದಿಂದ ಕೂಡಿದ್ದ ರಾಜ್ಯ ಕಾನೂನುಗಳನ್ನು ರದ್ದುಪಡಿಸಲಾಗಿದೆ ಅಥವಾ ಮಾರ್ಪಡಿಸಲಾಗಿದೆ. ಇದರಲ್ಲಿ ಪ್ರಮುಖವಾಗಿ ರಣಬೀರ್ ದಂಡ ಸಂಹಿತೆ (ಐಪಿಸಿಗೆ ಬದಲಿ) ಮತ್ತು ಆಸ್ತಿ ಕಾಯ್ದೆ ವರ್ಗಾವಣೆ ಸೇರಿವೆ, ಎಸ್.ಸಿ./ಎಸ್.ಟಿ.ಗಳು ಅರಣ್ಯವಾಸಿಗಳು ಬಾಲಾಪರಾಧಿಗಳು ಮತ್ತು ವಯಸ್ಸಾದವರನ್ನು ರಕ್ಷಿಸುವ ಹಕ್ಕಿನಂತಹ 170ಕ್ಕೂ ಹೆಚ್ಚು ಕೇಂದ್ರ ಕಾನೂನುಗಳು ಈಗ ಅನ್ವಯವಾಗಲಿದೆ.

ಇತರ ಭಾರತೀಯ ನಾಗರಿಕರು ಹೊಂದಿರುವಂತೆ ಜಮ್ಮು ಮತ್ತು ಕಾಶ್ಮೀರದ ಜನರು ಸ್ವಾಧೀನದಲ್ಲಿರುವ ಭೂಮಿಗೆ ನ್ಯಾಯಯುತ ಪರಿಹಾರ ಪಡೆಯುವ ಸಮಾನ ಹಕ್ಕನ್ನು ಈಗ ಹೊಂದಿದ್ದಾರೆ. ಜನರ ಹಿತಾಸಕ್ತಿ ಕಾಪಾಡಲು ಸ್ಥಳೀಯ ಕಾನೂನು ಜಾರಿಗೆ ತಂದು ಅರ್ಹರಿಗೆ ಪ್ರಮಾಣಪತ್ರಗಳನ್ನು ನೀಡಲಾಗಿದೆ. ಇದರಿಂದ ಪಶ್ಚಿಮ ಪಾಕಿಸ್ತಾನದ ನಿರಾಶ್ರಿತರು, ಗೂರ್ಖಾಗಳು, ಸ್ವಚ್ಛತಾ ಕರ್ಮಚಾರಿಗಳು ಹಾಗೂ ಜಮ್ಮು - ಕಾಶ್ಮೀರದ ಅನಿವಾಸಿಗಳನ್ನು ಮದುವೆಯಾದ ಮಹಿಳೆಯರು ಸೇರಿದಂತೆ ಸರ್ಕಾರಿ ಉದ್ಯೋಗದ ಬಾಗಿಲು ತೆರೆದಿದೆ. ಆಡಳಿತವು ಸಾಮಾಜಿಕ ಸಮಾನತೆಗೆ ಬದ್ಧವಾಗಿದ್ದರೂ, ಮಾಜಿ ಸಚಿವರು ಹಾಗೂ ರಾಜಕಾರಣಿಗಳ ಎಲ್ಲ ಅನಗತ್ಯ ಸವಲತ್ತುಗಳನ್ನು ತೆಗೆದುಹಾಕಿದೆ.

ಕಲ್ಯಾಣ ಕ್ಷೇತ್ರದಲ್ಲಿ ಆಡಳಿತವು ಸಾಮಾಜಿಕ ಭದ್ರತೆಗೆ ಹೆಚ್ಚಿನ ಅದ್ಯತೆ ನೀಡಿದೆ. ಕಳೆದ ಒಂದು ವರ್ಷದಲ್ಲಿ ಪಿಂಚಣಿ ಸೌಲಭ್ಯಗಳು 7,42,781 ಫಲಾನುಭವಿಗಳಿಗೆ ವಿಸ್ತರಿಸಲಾಗಿದ್ದು, 4,76,670 ಫಲಾನುಭವಿಗಳಿಗೆ ಅಲ್ಪಸಂಖ್ಯಾತ ಫ್ರಿ - ಮೆಟ್ರಿಕ್ ವಿದ್ಯಾರ್ಥಿ ವೇತನವನ್ನು ನೀಡಲಾಗಿದೆ.

ಪ್ರಮುಖಾಂಶಗಳು:

- ಶಿಕ್ಷಣ ಕ್ಷೇತ್ರದ ಮೇಲೆ ಕೇಂದ್ರೀಕೃತವಾಗಿದ್ದು, 50 ಹೊಸ ಪದವಿ ಕಾಲೇಜುಗಳ ಆರಂಭ.
- ಏಳು ವೈದ್ಯಕೀಯ ಕಾಲೇಜುಗಳಿಗೆ ಮಂಜೂರು ಇದು 70 ವರ್ಷಗಳಲ್ಲೇ ಐತಿಹಾಸಿಕ ಹೆಜ್ಜೆ.
- ಸೇಬು ಮಾರುಕಟ್ಟೆಗೆ ವಿಶಿಷ್ಟ ಯೋಜನೆ, ಕೇಂದ್ರ ಖರೀದಿ ಸಂಸ್ಥೆಯಿಂದ ಸಾರಿಗೆ ವ್ಯವಸ್ಥೆ.
- ಜಾಗತಿಕ ಹೂಡಿಕೆ ಶೃಂಗಸಭೆ ಆಯೋಜನೆ, ರೂ.13,600 ಕೋಟಿಗಳ 168 ಒಪ್ಪಂದಗಳಿಗೆ ಸಹಿ.
- ಉದ್ಯಮಕ್ಕಾಗಿ 6,000 ಎಕರೆ ಮಂಜೂರು, 37 ಕೈಗಾರಿಕಾ ಎಸ್ಟೇಟ್ ಸ್ಥಾಪನೆಗೆ ಭೂಮಿ ವರ್ಗಾವಣೆ.